

፩ ሰንበት ዘአስተርእዮ

17 ጥሪ 2007 ዓ.ም. (1/25/2015)

ንኢየሱስን ማርያም ዓዲምካ ምኽክል!



መዝሙር: ሐረ ኢየሱስ በትፍሥሕት ውስተ ከብካብ...

ንባባት: ዕብ 2:1-12፥ ፩ዮሐ 5:1-13፥ ግ.ሐ. 10:34-39፥ ዮሐ 2:1-14።

ምስባክ: እስመ መሀረ ሕግ ይሁብ በረከተ ወየኃውር እምኃይል ውስተ ኃይል ወያስተርኢ አምላክ አማልክት በጽዮን። መዝ. 84:6-7።

ካብ ጥሪ 11-30 ዘሎ እዋን ዘአስተርእዮ ተባሂሉ ይፍለጥ፥ እዚ ኸአ ነቲ ኢየሱስ ድሕሪ ጥምቀቱ እናዞረ መለኮቱ ዝገለጸሉ፥ ዝገበሮ ተአምራታትን ትምህርትን፥ ንምግላጽ እዩ። አስተርኢየ ተገልጸ ማለት እዩ ብቋንቋ ግሪኽ “ኤጲፋንያ” ይብሃል። ኣብዚ እዋን ዝተፈላለዩ መዝሙር ይዝመሩ “አንሰሰወ፥ አስተርእዮ፥ ተወልደ፥ ተጠምቀ፥ ከብካብ፥ ማይ፥ መርዓዊ” ዝብሉ ይርከቡዎም።

ናይ ሎሚ ሰንበት መዝሙር ከምዚ ዝስዕብ ይብል፡ “ኢየሱስ ኣብ ማእከል አህዋብ ተአምራትን ድንቁ ነገራትን እናገበረ ናብ መርዓ ተሕጉሱ ከደ፥ ክብሩ ነርድእቱ ገለጸ ንሳቶም ከአ ብኣኡ አመኑ፥ ከምዚ ኸአ በሎም ማይ ቅድሒሞ ነዘን አጋንኢ አፍ ንአፍን ምልእወን በሎም፥ በቲ ብአምላኽ ዝተዋህበ በረኽት እቲ አቦ ዳስ አድነቐ ወዲ አምላኽ ተስፋናን በጃናን ኮነ፥ ካባና ሥወር እንከሎ ነቲ ማይ ናብ ወይኒ ለወጦ በዚ መለኮቱ ገለጸ”።

ካብ ልደት ጀሚርና ክሳብ እዚ እዋን ዘሎናዮ አምላኽ ብዝተፈላለዩ መገዲ ብኢየሱስ ገሩ ንርእሱ ከምዝገለጸ ንርኢ።

፩ያ ኢየሱስ ምስ ተወልደ ከም ሓደ ስደተኛን ድኻን ሰብ ኣብ መብልዕ ማል ክግለጽ እንከሎ አምላኽ ምስ ድኻታት ጽጉማትን እቶም ብሰብ ፍንፋናትን ኮይኖም ዘለዎ ሓድነቱ ገሊጹ፥ እቶም መጀመርያ ብስራት ልደት ዝሰምዑ ንሶት ድኻታት ብሕብረተሰብ ዝተሓቱ ዝርከዩ እዮም ነሮም። ንሳቶም ንአምላኽም አለልዮም ብምሉእ ልቦም ብሓጎስ አምሊኹም፥ እዚ ቀዳማይ ግልጽት ይብሃል።

፪ይ አምላኽ ንወጻእተኛታት አረመን ዝሕሰቡ ንዘይደቁ ዓዲ፥ ካልእ እምነት ዝኸተሉ ወይ እውን ሃይማኖት ዘይብሎም ካብ ርሑቕ ክፍሊ ዓለም ንዝመጹ ተገሊጹ። እዚ ነቶም ሰብአ ሰገል ዝኾነ ግልጽት እዩ፥ በዚ ኸአ አምላኽ ዘየፍቅሮ ሰብ ከምዘየሎ ገሊጹልና። ኩልና ኣብ ፍቕሪ አምላኽ ዕዱማት ኢና። አምላኽ ዘየፍቅሮ ሰብ የለን።

፫ይ ኢየሱስ ኣብ ሩባ ዮርዳኖስ ክጥመቕ እንከሎ መንፈስ ቅዱስ ኣብ ልዕሊኡ ክወርድ እንከሎ ምስተራእዩ ሽዑ አምላኽ ተገሊጹ “እዚ እቲ ዘፍቅሮ ወደይ እዩ ስምዕም” ዝብል ተሰምዑ። ንኢየሱስ ምስማዕ ማለት ንአምላኽ ምስማዕ እዩ።

፬ይ አብ ወንጌል ዮሐንስ ከም እነንብቦ ኢየሱስ አብ ቃና ዘገሊላ አብ መርዓ ዝገብሮ መጀመርያ ተአምራት መን ምኻኑ ገሊጹ።

አብ ዘመን አስተርእዮ እንዕዘቦ አምላኽ ከም ዝግለጽ እዚ ግልጽት ግና ቀስ ብቐስ ከምዝተፈጸመ ክንርእዮ ክንቅበሎ ዝሕግዘና ተግባር ከምዝኾነ ንርኢ። ሎሚ እውን ይግለጽ እዩ ምርኣይ ምእማን ዩድሊ። አብ መንጎና ዓባይቲ ተአምራታት ይገብር ኣሎ ስለዚ ርኢና ንኻእል።

አብ ናይ ሎሚ ወንጌል አተኩርና እንተ ረኣና ኢየሱስን ማርያም ኣዲኡን ሓዋርያቱን አብ መርዓ ናይ ሓደ ዘመድ/ዓርኮም ከምዝተዓደሙ ይነግረና (ገለ እቲ መርዓ ናይ ስምኡን ብዓል ቃና ሓደ ካብቶም 12 እዩ ነሩ ዝብሉ ኣለዉ ሓቅነቱ ግን መረጋገፊ የብሉን)። ሰብ መርዓ ዕዉታት እዮም ንኢየሱስ ምስዲኡ ዝዓደምዎ፣ አምላኽ አብ ቃልኪዳንነ፣ አብ ክህነትነ፣ አብ መብጽዓኻ ምሳኻ ክውዕል እንከሎ ዝጎድል የልን በዚ እዩ አብ ኩሉ ሕይወትና ንኢየሱስን ኣዲኡን ክንዕድም እንከሎና አብ ሕይወትና አብ ተግባርና ልዕሊ ኹሉ ከኣ አብ ጽንኩር እዋን ዓቢ ለውጥን ዘሕጉስ ነገር ክመጽኣና ዝኻእል።

አብዚ ወንጌል ብዙሕ ክንርእዮ ወይ ክንፈልጦ ዘሎና ምልክታት ወይ ነገራት እዩ ዝጥቀስ፤ ዮሐንስ ወንጌላዊ ድሕሪ መባእታ/መቐድም ምሃብ አብ ወንጌሉ እዚ ተአምራት ድሕሪ ሓደ ሶምን ሸውዓተ መዓልቲ ከምዝተፈጸመ እዩ ዝነግር። አብ ቅዱስ መጽሓፍ እግዚአብሔር ዓለም ምስ ፈጠረ ሕይወት ምስሃብ ሸድሸተ መዓልቲ ሰሪሑ አብ ሻብዓይ መዓልቲ ግን አዕሪፉ። አብ ወንጌል ዮሐንስ ብሸውዓተ መዓልቲ ጊዜ ይኸፍት እዚ ኸኣ ነቲ ሓዲስ ተፈጥሮ እዩ ዝውክል እዚ ነቲ ብኢየሱስ ክርስቶስ ዝተዋህበ ሓዲስ ሕይወት እዩ ዘምልከት። አብ ሳልሳይ መዓልቲ ዝብል ነቲ ኢየሱስ ድሕሪ ትንግኤኡ ዝለበሶ ሓዲስ ሕይወት እዩ ዘመልክት፣ እዚ ኸኣ ኩላትና ክንሳተፈ ዝግብኣና ሓዲስ ሕይወት እዩ።

አብ ቅዱስ መጽሓፍ ክልተ መርዓ ይጥቀስ፣ ሓደ እዚ አብ ወንጌል ዮሐንስ እንረኽቦ እዩ፣ ዓቢ ኣገዳስነት ዘለዎ መርዓ እዩ ምኻንያቱ መጀመርያ ተአምራት ዝገበረሉ አምላኽነቱ ዝገለጸሉ ስለ ዝኾነ። እቲ ካልኣይ ከኣ “መርዓ ናይ እቲ ገንሸል” እቲ አብ “ጸሎተ ሓሙስ” ዝተፈጸመ እዩ። እቲ መጀመርያ መርዓ ንወንጌል ዮሐንስ ይጅመሮ እቲ ካልኣይ ይዛዝም። እዚ ክልተ መርዓ ብሓባር ክንርእዮ ከሎና ነቲ አምላኽ ብኢየሱስ ክርስቶስ ብዓል ናዝሬት፣ እቲ ቅቡእ ኣባና ነቲ መንፈስ አምላኽ ከመሓላልፍ ዝመጽኣ ዝገልጽ እዩ።

እንገራ፣ ማይ፣ መርዓ አብ ሕይወት ደቂ ሰባት ፍሉጣት ነገራት እዮም። አብ ሕይወትና አብ ዓለምና ዓቢ ትርጉም ኣልኦም። አምላኽ አብ ልብናን አብ ነፍሳትናን ክኣቱ ከም መጋበር ክጥቀሙሎም እንከሎ ብሃንደበት ዝኾነ ነገር ኣይኮነን። አምላኽ በቲ አብ መዓልታዊ ሕይወትና እንጥቀሙሉ ገሩ ነቲ ልዕሊ ባህርና ዝኾነ ነገራት ይገልጻልና። አብ ኩሎም ምስጢራት በቲ ግዙፍ ነገራት ነቲ ዝዓበየ ጸጋ ይዕድሉና። እቲ ግዙፍ ነገራት ነቲ ውሽጣዊ መንፈስ አምላኽ ከምእንቕበል ይገብሩና። ጥምቀት ምስ ተወለድና ንቕበሎ፣ ሜሮን ነቲ ብጥምቀት ዝተቐበልናዮ ከም ማሕተም አብ ሕይወትና ሓቲሙ ብመንፈስ እኹላት ኣባላት ክርስቶስ ይገብረና፣ ንርእስና ህያብ ክንከውን ምስ ካልኦት ክንሓብር አብ ቅ. ቍርባን ንረኽቦ። ሕድገት ኃጢአት ዓቢ ክፍሊ ሕይወትና እዩ፣ አምላኽ ብሕድገት ኣባና ይመጽእ ንሕና ንኻልኦት ክንሓድገሎም ምሒርና ምእንቲ ክንክእል ምስጢረ ንስሓ ተሰሪዑልና። ንርእስና ምእንቲ ካልኦት ክነወፊ አብ ክህነትን አብ ቃል ኪዳንን ንቕበሎ። መጽሓፈ ቀንዲል አብ ጊዜ ሕማምናን ስቓይናን ህላዌ አምላኽ ምሳና ከም ዘሎ ይገልጻልና።

ንኢየሱስ ዓዲምካ ምኽክል፡

ሰብ ቃና ዘገሊላ ንኢየሱስን ኣዲኡን ኣርድእቱን ዓዲምም፤ ዕዳማት ዕድሚኦም ኣኸቢሮም መጺኦም። ሓደ ሰብ ክዕድም እንከሎ ነቲ ዝዕድም ስለ ዘኸብሮ ዘፍቅሮ ኣብቲ ሓጎሱ ክካፈል ከምኡ ምስኡ ክሕጎስ እዩ፤ ምዕዳም ከስ ፍቕሪ እዩ መሰረቱ ፍቕሪ እንተሎ ኩሉ ኣሎ፤ ዘይነፍቅሮ ኣይንዕድምን ኢና ወይ ከኣ ምስኡ ሌላ ዘይብልና ዘይንፈልጦ ዳርጋ ኣይንዕድምን ኢና። እዞም ሰብ ቃና ንኢየሱስ ይፈልጥም ነሮም ምስዲኡ ምስ ሓዋርያቱ እዮም ዓዲምም ግሩም መርዓ እዩ ነሩ እንተ ኹነ ኣብ መንጎ ዘሕፍር ገጢሙ “ሰዋ” ተወዲኡ ናይ ብሓቂ ከቢድ ነገር እዩ፤ ዮሐንስ ወንጌላዊ ነዚ ጸገም ኣቐዲሚ ዝረኣየት ማርያም እያ፤ ወዳ መን ምጂኑ ትፈልጥ ስለ ዝነበረት ኣብኡ እያ ከይዳ። ወደይ ዓዲምትና ይካፍኡ ኣለዉ ርዳእ ንስኻ ጥራሕ ኢኻ ነዚ ጸገም ክተርሁ እትኸእል ኢላ ለሚናቶ። ኣብዚ እንርእዮ ማርያም ከም ኣደ ኢየሱስ ጥራሕ ዘይኮነ ከም ኣደ ቤተ ክርስቲያን እውን ክትከውን ንርእያ፤ ጸገም ካልኣት ተለሊ ሽዑ ናብቲ ከኣል ኩሉ ዝኾና ወዳ ከይዳ ትልምን፤ እዚ እዩ ሓደ ካብቲ ብማርያም ኣቢልና ኣብ ኣምላኽ ክንከይድ ዝበለጸን ዝቐለልን ኢልና እንኣምን።

ኢየሱስ ለመና ኣዲኡ ይሰምዕ፡

ኢየሱስ ለመና ኣዲኡ ወላ እኳ ግዜይ ኣይበጽሖን እንተ በላ ዝለመነቶ ገርዖ። ማርያም ለመንኣ ከምዝሰማዕ ትፈልጥ ስለ ዝነበረት ነቶም ኣሳሳይቲ ዝበለኩም ግበሩ ኢላቶም ኣብኡ ሽድሽተ ኣጋንእ ነበረ ይበል እዞን ሽድሽተ ኣጋንእ ከም ባህሊ ኣይሁድ ናይ ምንጻሕ ስርዓት ዝፍጹሙለን እየን ቅዲሚ ምምጋብን ድሕሪ ምምጋብን ዝነጽሑለን እየን። ኣብዚ ታሪኽ እዞን ሽድሽተ ኣጋንእ ንሕግን ሃይማኖታዊ ስርዓትን ብያኔ ኣብ ዕብራውያን እዩ ዝውክል። ሽድሽተ ካብቲ ምሉእ ቍጽሪ ሸውዓት ጎደሎ እየን። ሽዑ ነተን ኣጋንእ ማይ ምልእውን ኢሉ ነቲ ማይ ናብ ወይኒ ለወጠሎም በዚ መን ምጂኑ ገለጸ ይብለና። ኢየሱስ ንማይ ናብ ወይኒ ክልውጥ እንከሎ ኣምሳል ሓዲስ ኪዳን እዩ፤ ሓዲስ ሕይወት ሓዲስ መገዲ ኢየሱስ እዩ ዘመልክት። ነቲ ስርዓተ ማይ ናይ ብሉይ ኪዳን ይትክኣ። እተን ኣጋንእ ነፍስወከፈን ካብ 20 ክሳብ 30 ጋሎን ዝሓዛ እየን ነርን ብሓበራ ክንርእዮ ከሎና 120-180 ጋሎን ወይኒ ሒዞን ነርን ማለት እዩ። እዚ ዘመልክቶ ናይ ኣምላኽ ሓልዮትን ፍቕርን ከምኡ ኣብ ሕይወትና ክንረኽቦ ዝደልዮ እዩ ዘርኢ። ኣምላኽ ኩሉ ጊዜ ሓዲስ ሕይወት እሞ ብምልኡ ክንረክብ እዩ ዝደልየና።

እዚ ኹሉ ኣብ መዓልቲ መርዓ እዩ ተፈጺሙ። ኣብ መርዓ ከምኡ ኣብ ብዙሕ ውራያት ብሓንሳብ ኮፍ ኢልና ንምገብ። ኣብ ቅዱስ መጽሓፍ ምስ ኣምላኽ ዘሎና ሕይወት ምስ ኢየሱስ ዘሎና ብኣምሳል መኣዲ ይግለጽ። እዚ እዋን ናይ ምንጻግ ጊዜ ወይ ጊዜ መስዋዕቲ ኣይኮነን ናይ ብሓንሳብ ምሕጓስ እዩ። ኣርድእቲ መርዓዊ ምስኣም እንከሎ ከመይ ኢሎም ይጸሙ።

ናይ ቃና መርዓ እምብኣር ነቲ ሰንበት ሰንበት ኣብ መኣድ መስዋዕቲ ቅዳሴ ብሓባር ከቢብና ካብ ሥጋኡን ደሙን ክንበልዕ እንከሎና እንፍጽም እዩ ዘዘኻኸረና። መስዋዕተ ቅዳሴ ክነዕርግ እንከሎና ብዓል ኢና እንገብር ዘሎና። ሓደ ቅዳሴ ነዊሕኒ ወይ ምስኣስ እዩ ዝውዳእ ኢሉ ክሓስብ እንተጀመረ ገለ ጸገም ገሩ ኣሎ ማለት እዩ። ቅዳሴ ከም ግብኡ ክንፍጽም ወይ ከኣ ከም መስዋዕቲ እንቕርብ ጥራሕ ገርና ክንርእዮ ከሎና ትርጉሙ ንህቦ የለናን ወይ ኣይተረድኣናና ማለት እዩ። መስዋዕቲ ቅዳሴ ከነዕርግ እንከሎና ካብ ኩሉ ፍሉይ ዝገብሮ ነቲ ኣምላኽ ብኢየሱስ ክርስቶስ ኣቢሉ ኩሉ ዝገበረልና ብሕይወቱ፣ ብትምህርቱ፣ ብመስዋዕቱ፣ ሞቱን ትንሣኤኡን፣ ኩሉ እቲ ኣምላክ ኣባና ዘርኣዮ ፍቕሪ ኢና እነብዕል።

ቅ. ጳውሎስ አብ 1ቆሮ 12:4-11 ዘሎ እንተ ኣንብብና ነቲ ኩሉ ኣምላኽ ነነፍሲ ወከፍና ዝሃበና ዝተፈላለዩ ህያባት ክንገክር ይነግረና። ዝተወሃብናዮ ህያባት ንርእስና ጥራሕ ክንጥቀመሉ ኣይኮነን ተዋሂቡና። እዚ ህያባት መጋበሪ ክእለት ነታ ዝዓበየት ማሕበር ክነገልግል ቦቲ ተዋሂቡና ዘሎ ልዕሊ ኩሉ ኣብ ፍቕሪ፣ ፍትሒ፣ ነጻነትን ሰላም ዝተሃንጸ ሕብረተሰብ ክንፈጥር ተራና ክንጻወት የድሊ። ሃነጽቲ ማሕበር ነፍስወከፍና ኢና።

ኣብዚ እዋን ብዙሕ ክነብዕሎ ዝግብእና ኣሎ ብዙሓት ኣብ ሕይወተና ከምሰብ ዝሓገዙና ዝሃነጹና ቦቲ ዝተዋህቦም ህያባት ጽቡቕ ዝገበሩልና ክንገክር ይግብእና። ኣብጽንኩር እዋን ክእለቶም ዓቕሞም ዘበርከቱ ክንገክሮም ይግባእ። መጠን ነፍሲወከፍና ነቲ እንገብሮ ክንርኢ እንተ ኸኣልና መጠኑ ነቲ ኣብ መስዋዕተ ቅዳሴ ኣብ ምብዓል እንገብሮ ወሳኒተራ ኣልኦ። ምናልባት ቅዳሴታትና ብዙሕ ዘደንቕ ዘሕጉስ ኣይከውንን ይኸውን ምኽንያቱ ብሓቂ ክንርእዮ እንተ ኾና ነቲ ዝተዋህበና ህያባት ከምቲ ዝደለ ኣብ ነጻነትና ኣይንቐመሉን ኣሎና ማለት እዩ። ስለዚ ነፍስወከፍና ርኢና ክንክእል ኣሎና ማለት እዩ።

ተአምራት ቃና ዘገሊላ ነዚ ዝስዕብ ክነስተንትን ይሕግዘና፡

- **ክንባረኽ ክንሕጎስ ንኢየሱስ ዓዲምና ክንክእል ኣሎና፡** ኢየሱስ ኣብዘሎናዮ መጺኡ ክቕይረና ክሕድሰና ኩሉ ጊዜ ፍቓዱ እዩ። ንሱ ባዕሉ “ኣነ ዝመጸእኩ ንስኻትኩም ሕይወት ክህልወኩም እዩ ሕይወት ብምልኡ” ኢሉና። ንኢየሱስ ምዕዳም ነጻነት ሓጎስ ምስትምቓር እዩ፣ ሓዲስ ሕይወት ምልባስ እዩ፣ ሓዲስ ሰላም፣ ሓዲስ ርክብ ምስ ሰባት ምርካብ እዩ።
- **ማርያም ኣማላዲትና እያ፡** ኣብቲ መርዓ ብዙሓት ዓበይቲ ዓድን ፈተውትን ነሮም እዮም እንተኾነ ከም ማርያም ገሩ ዓቢ ተራ ዝተጻወተ የለን። ንወዳ መጀምርያ ተአምራቱ ከምዝገብር ገራቶ፣ ንሱኸኦ ሰሚዕዎ። ማርያም ክትልምነልና እንከላ ድላይና ክንረከብ ንኸእል። ንማርያም መንጎኛ ክንገብራ እንከሎና ሓዲስ ለውጢ ተአምራት ይኸውን። ንኢየሱስ ብማርያም ንለምና።
- **ኢየሱስ ዝበሎ ምግባር፡** ምልማን ጥራሕ ወይ እውን ተአምራት ክገብረልና ጥራሕ ኣይኮናን ክንጽብ ዘሎና ንሱ ዝደልዮን ዝበሎን ክንገብር ኣሎና። ሎሚ ኣምላኽ እንታይ ክገብር ይደልየኒ ኢልና ንሕልናና ጽን ክንብል እንተ ኸኣልና ክንፈልጦ ኢና። ምናልባት ንሰባት እቕረ ክንብል፣ ወይ ክንምሕር ክንዕረቕ፣ ንሕማቕ ኣመል እንተሎና ክንሓድግ፣ ብሓጺሩ ካብ ኣምላኽ ዓጊቱና ንዘሎ ኣለሊና ክንቅይር የድልየና ኣሎ ኸው ኣባና ተአምራት ክፍጸም እዩ። ማርያም ሎሚ እውን ወደይ ዝበለኩም ግበሩ ትብለና ኣላ።
- **ኣምላኽ ንዝገበረልና ርኢና እንተ ኸኣልና ክንኣምን ጸገም የብልናን።** ሰብ መርዓ ከምኡ ሓዋርያት ነቲ ዝኾነ ክርእዩ ስለ ዝኸኣሉ ኣመኑ። ኣብ ሕይወትና ብዙሕ ተአምራታት ተገሩ እዩ ግን ብዙሓት ኣይንርእዮን ወይ እውን ንግዚኡ ተሓጉስና ንርስዖ ስለዚ ነቲ ኣምላኽ ኣብ ዝተፈላለዩ እዋናት ዝገበርልና ርኢና ኣብኡ ንእመን።

ሓዋርያት ነዚ ማይ ኣብ ወይኒ ዝለወጠ ተአምራት ምስ ረኣዩ ኣሚኖም ይብል ወንጌል እዚ ኸኣ መጀምርያ ምእማን እዩ። ስለምንታይ ኣሚኖም እንተ ባልና ኣብቲ መርዓ ናይ ኣምላኽ ዝልውጥ ዝቅይር ፍቕሪ ክረኽቡ ክኢሎም። ናይ ፍቕሪ ቀያሪ ሓይሊ ንዝኾነ ነገርን ንዝኾነ ኩነትን ክቕይር

ይኸእል እዩ። ንፍቕሪ መልሲ ክንህብ እንተ ጀመርና እሞ ኣብ ልብና ክኣቱ እንተ ኣፍቀድና ዝተሓደሱ ዝተለወጡ ሰባት ኢና እንኸውን። ኣብ ዓለም ፍቕሪ ኣምላኽ ክንርሕርሕ እንተ ኣፍቀድናሉ እዛ እንነብረላ ዓለም መተቐየረት፣ መተሓደሰት።

ቀዳማይ ውጽኢት ፍቕሪ ካብቲ ዝነበርካዮ ሓዲስ ምዃን ምቕያር እዩ። ፍቕሪ ኣምላኽ እንተ ሎና ክንቅየር ግድነት እዩ። ኣብ ፍቕሪ ኣምላኽ ዝኣቶ ሰብ ሓዲስ ሰብ ስለ ዝኸውን ሕይወቱ ታቦት ኣምላኽ እዩ ዝብሃል። ኣብ ሕይወትና ክንቅየር እንተ ደሊና ዕለት ዕለት ፍቕሩ ክነስተማቕር ኣብኡ ክነብር ኣሎና።

ኣምላኽ ስለ ዘኣፍቀረና ከማና ኮይኑ ኣብቲ ናትና ባህሪ ኣትዩ ከምኡ ንሕና ክነፍቅሮ ፍቓደኛታት እንተ ኾና ክንቅየር ግድን እዩ። ክንቅይር ዘይንደሊ ግን ነፍቅሮ ኢና ንብል እንተ ኾና ንኣምላኽ ነፍቅሮ የለናን ማለት ኢና ስለዚ ክንቅየር ፍቓደኛታት ንኹን። ንማይ ኣብ ወይኒ ዝለወጠ ኣምላኽ ሎሚ ንነፍስወከፍና ክልውጠና ይደሊ ኣሎ እሽታናን ድለትናን ጥራሕ ንግለጸሉ።

ኣ ማርያም ኣደና ንሰብ ቃና ነቲ ጽንኩር ዘሕፍር ነገር ኣብ መርዕኦም ዝገጠሞም እሞ ዝፈታሕክሎም ኣብ ሕይወትና ከቢድና ንዘሎ ዘይክኣል ኮይኑ ጸልማት ከዲኑና ዘሎ ክንቅይር ንወዲኺ ለምንልና። ብግልናን ብሓባርን ንድላይ ወድኺ ክንሰምዕ ኣብ ሕይወትና ፍቕሪ ኣምላኽ ክግለጽ ኣብ ጎንና ኮንኪ ምርሕና ሓግዝና። ናማይ ኣብ ወይኒ ዝቐየረ ወድኺ ልሚ እውን ሕይወትና ክንቅይር ሓደስቲ ፍጥረት ኮና እሙናት ኣርድእቱ ክንከውን ክሕግዘና ለምንልና ንበላ።

ኣባ ንጉሠ ፍሥሓ